

عہد سلامیں دہلی میں نظام قضا

محفوظ احمد

انسانی تاریخ میں نظام قضا اتنا ہی قدیم ہے جتنی انسانیت کی تاریخ، قابل اور ہابنیل کے درمیان تاریخ انسانیت کا پہلا تنازع و قوع پذیر ہوا جس کا فیصلہ حضرت آدم علیہ السلام نے وحی ابھی کے مطابق کیا۔ اس کے بعد ہر دور میں قضائی ضرورت و اہمیت مسلمہ رہی، نیز یہ بھی ضروری سمجھا گیا کہ نظام قضا کی بنیاد عدل پر استوار ہو۔ اسلام نے بھی نظام قضا کی اہمیت کو برقرار رکھا، قرآن و حدیث میں اس نظام کے بنیادی قواعد و ضوابط وضع کیے اور نظام قضا کی اقامت کو فرائض خلافت میں سے ایک فرض قرار دیا چنانچہ حضرت داؤد علیہ السلام سے اللہ تعالیٰ نے فرمایا: ﴿يَنَّدَأُودُ إِنَّا جَعَلْنَاكَ خَلِيفَةً فِي الْأَرْضِ فَاحْكُمْ بَيْنَ النَّاسِ بِالْحَقِّ﴾^(۱) (اے داؤد) بے شک ہم نے آپ کو زمین میں خلیفہ بنایا پس آپ لوگوں کے درمیان سچائی کے ساتھ فیصلہ کیجیے۔ اہمیت مسلمہ کو قیام عدل کا اس طرح حکم دیا گیا: ﴿وَإِذَا حَكَمْتُم بَيْنَ النَّاسِ أَنْ تَحْكُمُوا بِالْعَدْلِ﴾^(۲) (اور جب تم لوگوں کے درمیان فیصلہ کرو تو انصاف سے فیصلہ کرو) رسول اکرم صَلَّی اللہُ عَلَیْہِ وَاٰلِہٖہ وَسَلَّمَ نے عدل کی اہمیت کے بارے فرمایا: إن أَحَبَ النَّاسَ إِلَى اللَّهِ يَوْمَ القيمة وَأَدَنَاهُمْ مَجْلِسًا، إِمامًا عَادِلًا.^(۳) (بے شک قیامت کے دن اللہ تعالیٰ کو زیادہ محظوظ اور مجلس میں زیادہ قریب عدل کرنے والا امام ہو گا۔)

خلیفہ ثانی حضرت عمر فاروق رضی اللہ عنہ نے حضرت ابو موسیٰ اشعری رضی اللہ عنہ کو جب کوفہ کا گورنر مقرر فرمایا تو آپ نے ان کی طرف تحریر کردہ مکتوب میں قضائی اہمیت اس طرح بیان فرمائی: فان القضاء فريضة حکمة و

ایسوسی ایٹ پروفیسر، اسلامک اسٹڈیز، جی سی یونیورسٹی، فیصل آباد

-۱- القرآن: ۳۸: ۲۶۔

-۲- القرآن: ۳: ۵۸۔

-۳- امام محمد بن عیسیٰ الترمذی، جامع الترمذی، أبواب الأحكام ، باب ماجاء في الإمام العادل، رقم: ۱۳۲۹۔

سنة متبعة۔^(۴) (قضاياک ضروری فرض اور قابل اتباع سنت ہے۔) خلافت راشدہ کے بعد اموی، عباسی اور عثمانی خلافت میں نظام قضا کو مر بوط نظام کی صورت میں قائم کیا گیا۔ سلاطین دہلی نے بھی قرآن و سنت کی اطاعت اور اپنے ما قبل خلفا کی طرز پر اپنی سلطنت میں نظام قضا کو بہت مضبوط طریقے سے قائم کیا۔

سلطنت دہلی کا پس منظر

مسلمانوں کا بر صغیر پاک و ہند سے سیاسی تعلق اس وقت شروع ہوا جب اموی جرنیل محمد بن قاسم (م ۱۵۷ء) نے ۱۱۷ء میں سندھ فتح کیا اور اس کے بعد سندھ خلافت اسلامیہ کا ایک باقاعدہ صوبہ بن گیا۔ یہاں کا نظم و نسق دوسرے مفتوحہ علاقوں کی طرح مقامی لوگوں کے ہاتھوں میں دیا گیا۔ بہ قول الفشنٹ:

He appointed the Hindu who had been Dahir's
Primeminstre to the same office under him.^(۵)

(محمد بن قاسم نے راجہ دہر کے وزیر اعظم کو ہی وزارت عظمی کے عہدے پر متعین کر دیا۔)
مسلمان جوزیادہ ترفوی تھے ان کے لیے قاضی مقرر کیے گئے تھے، البتہ عام جرائم اور سیاسی جرائم میں مسلم اور غیر مسلم کا کوئی فرق نہ تھا۔^(۶) فتح سندھ کے تین سو سال بعد ۱۰۱۲ء میں محمود غزنوی نے پنجاب کو فتح کیا اور لاہور کو پنجاب کا دارالخلافہ بنایا۔ پنجاب کا گورنر محمود غزنوی کا غلام ایاز تھا، اس نے بھی محمد بن قاسم کی پالیسی اپناتے ہوئے یہاں ہندو عہدے دار مقرر کیے۔^(۷) ۱۱۷ء میں معز الدین محمد غوری نے غزنوی حکومت کو ختم کر کے ملتان، لاہور اور پشاور پر قبضہ کر لیا اور قطب الدین ایک^(۸) کو اپنانا بہ بنایا۔^(۹)

-۳- شمس الدین ابو عبد اللہ محمد بن ابی بکر ابن قیم الجوزی، إعلام الموقعين عن رب العالمین (مصر: مكتبة الكليات الأزهرية، ۱۹۶۸ء)، ۱: ۸۵۔

5 - Mounstuart Elphinstone, *History of India* (London : John Murray ,1889), 311

6 - Wahid Hussain, *Administration Justice During Muslim Rule in India* (Calcutta: University of Calcutta, 1934), 54 .

7 - Tripathi R.P, *Some Aspects of Muslim Administration* (The India Press, Allah abad, 1936), 9.

-۸- قطب الدین ایک ۱۲۱۵ء میں نوت ہوا اس کا مزار انارکلی لاہور میں ایک سڑک پر واقع ہے جو ایک روڈ کے نام سے موسوم ہے۔

-۹- منہاج سراج، طبقات ناصری، ترجمہ وحاشی، غلام سول مہر (لاہور: مرکزی اردو بورڈ، ۱۹۷۵ء)، ۱: ۷۳۱۔

غزوی اور غوری خاندان کے بادشاہوں کو سلاطین دہلی میں اس لیے شامل نہیں کیا جاتا کہ ان کے دور حکومت میں بر صیر کے ان علاقوں کا دارالسلطنت غزنی تھا۔ سلاطین دہلی سے مراد وہ حکم ران ہیں جن کے دور میں ان کی سلطنت کا دارالخلافہ دہلی رہا۔ ان خاندانوں میں یہ پانچ خاندان شامل ہیں۔

۱- خاندان غلاماں: (۱۲۰۶ھ-۱۲۹۰ء)

اس خاندان کا بانی قطب الدین ایبک (م ۶۱۲/۱۲۱۵ء) تھا، یہ شہاب الدین غوری کا غلام تھا۔ غوری نے اپنی اولاد نزیرہ نہ ہونے کے باعث ۱۲۰۶ء میں اسے اپنا نائب بنایا، اس کے علاوہ سلطان آرام شاہ، شمس الدین التمش، رکن الدین فیروز شاہ، رضیہ سلطانہ، معز الدین بہرام شاہ، علاء الدین مسعود شاہ، اور ناصر الدین محمود شاہ نے حکومت کی۔ اس طرح اس خاندان کے گیارہ حکم رانوں نے چورا سی سال حکومت کی۔

۲- خاندان خلجی: (۱۲۹۰ھ-۱۳۲۰ء)

اس خاندان نے صرف تیس سال حکومت کی۔ اس خاندان کا بانی حکم ران جلال الدین خلجی تھا جو کہ خاندان غلاماں کے آخری سلطان کے عہدِ حکومت میں پنجاب کا گورنر تھا۔ اس نے اس آخری سلطان کو قتل کر کے اقتدار پر قبضہ کر لیا۔ اس عرصہ سلطنت میں پچھے حکم ران گزرے جو یہ ہیں؛ جلال الدین فیروز شاہ، رکن الدین ابراہیم شاہ، علاء الدین محمد شاہ، شہاب الدین محمد شاہ، قطب الدین مبارک شاہ، اور ناصر الدین فیروز شاہ۔

۳- خاندان تغلق: (۱۳۲۰ھ-۱۳۴۰ء)

خاندان تغلق نے ۶۳ سال حکومت کی اس دوران نو حکم رانوں نے حکومت کی جن کے نام یہ ہیں: محمد غیاث الدین اول، محمد ثانی، فیروز شاہ، غیاث الدین ثانی، ابو بکر شاہ، ناصر الدین محمد شاہ، علاء الدین سکندر اول، ناصر الدین محمود شاہ اور نصرت شاہ۔

۴- خاندان سادات: (۱۳۴۰ھ-۱۳۸۵ء)

اس خاندان نے سیتیس سال حکومت کی۔ اس عرصے میں اس خاندان کے چار حکم رانوں نے حکومت کی جن کے نام یہ ہیں: خضر خاں، مبارک شاہ، محمد شاہ اور عالم شاہ۔

۵- خاندانِ لودھی: (۸۵۵-۹۳۳ء/۱۴۲۶ء)

سلاطینِ دہلی میں یہ خاندان آخری خاندان تھا جس نے پچھتر برس حکومت کی۔ اس خاندان کے جن سلاطین نے حکومت کی ان کے نام یہیں: بہلوں لودھی، سکندر لودھی اور ابراہیم ثانی۔ اس تاریخی جائزے سے یہ واضح ہوتا ہے کہ سلاطینِ دہلی میں طویل ترین حکومت تغلق خاندان کی اور قصیر المدت حکومتِ خلجی خاندان کی تھی۔ اس طرح ۳۲۰ سال میں سلاطینِ دہلی کے یہ پانچ خاندان حکومت کرتے رہے۔

سلاطینِ دہلی اور اہمیتِ قضا

سلاطینِ دہلی اگرچہ ترک آزاد شدہ غلام تھے، لیکن ان کے فکر و عمل میں ایرانی عنصر بہت غالب تھا۔ ان کا نظریہ حکمرانی، نظامِ مملکت کے اصول، دربار کے آداب و رسوم، لباس شاہی، محلات کا ماحول، خواجہ سرائیں اور غلاموں کی تربیت ساسانی فکر میں رنگی ہوئی تھیں۔ ایک طرف اگر ان کی عیش و نشاط کی محفیلیں، جیسے جشن نوروز، بہرام، پرویز اور جمشید کی محفیلیں کی یاد تازہ کرتیں تو دوسری طرف ان کی رزمی زندگی اور فوج کی تربیت میں ساسانی نقشہ نظر آتا۔ غیاث الدین بلبن، جس نے اپنے بیٹوں کے نام محمد اور احمد رکھے تھے، تخت نشینی کے بعد اپنے پوتوں کے نام کیقباد، کھسرو اور کیکاووس رکھنے پر مجبور ہو گیا۔^(۱۰)

حضرت سلمان فارسی رضی اللہ عنہ سے اگر کوئی ان کا نسب پوچھتا تو آپ جواب فرماتے: سلمان بن اسلام^(۱۱) لیکن سلاطینِ دہلی اس قسم کے سوال کے جواب میں آئی افراسیاب ہونے پر فخر کا اظہار کرتے۔^(۱۲) ان سلاطین کے فکر و عمل اور تہذیب و تمدن میں اگرچہ ساسانی اور ایرانی نسبی عنصر غالب تھا، لیکن ان کا نظام حکومت ترکی و عباسی شان رکھتا تھا۔ مقامی حکومت کا ڈھانچہ ہندوستانی نظام پر قائم کیا گیا جب کہ مرکزی حکومت کی تشکیل عباسی حکومت کے نمونے پر تھی۔^(۱۳)

-۱۰- خلیف احمد نظامی، سلاطینِ دہلی کے مذہبی و رحمات (دہلی: ادارہ ادبیات، ۱۹۸۷ء)، ۱۶۔

-۱۱- ضیاء الدین برنسی، تاریخ فیروز شاہی، تصحیح، شیخ عبدالرشید (انڈیا: علی گڑھ مسلم یونیورسٹی، ۱۹۵۷ء)، ۳۷۔

-۱۲- عبدالحقیط، بر صغیر پاک و ہند میں اسلامی نظامِ عدل و گورنمنٹ (اسلام آباد: ادارہ تحقیقات اسلامی، ۱۹۶۹ء)، ۸۳؛ خلیف احمد نظامی، مصدر سابق، ۱۶۔

-۱۳- عبدالحقیط، مصدر سابق، ص ۸۷-۸۳۔

اس پس منظر کے باوجود سلاطینِ دہلی نے نظام قضائی طرف بہت زیادہ توجہ کی اور قیامِ عدل کو دینی ذریعے کی حیثیت دی۔ شمس الدین اتمش نے انصاف چاہنے والوں کے لیے اپنے محل کے باہر زنجیر عدل لگائی ہوئی تھی، بیز یہ دیکھنے کے لیے کہ اس کی سلطنت میں عدل و انصاف درست طریقے سے ہو رہا ہے یا نہیں سلطنت کے دورے کرتا تھا۔ اس نے یہ بھی اعلان کیا ہوا تھا کہ اگر کسی شخص کو انصاف نہ ملے تو وہ نگین کپڑے پہن کر بادشاہ کے پاس پہنچے۔ فیروز شاہ تغلق کے بارے یہ معروف تھا کہ وہ خونی مجرموں کی ہر گز رعایت نہ کرتا اور ان سے نوراً قصاص لیتا۔^(۱۴) قاضی اگر کوئی فیصلہ خلاف شرع کرتا تو اسے اس اقدام پر سزاۓ موت دی جاتی۔^(۱۵) بعض قاضیوں نے سلطان کے فیصلوں سے اختلاف بھی کیا جیسے سلطان علاء الدین خلجی، جو نہایت اکھڑ مزانج سلطان تھا۔ ایک بار اس نے بعض رشوت خور افسران اور اہل کاروں کو وحشیانہ سزاں دیں تو اس وقت کے قاضی مغیث نے ان سزاوں کو خلاف شریعت قرار دیا۔ ایک اور موقع پر سلطان علاء الدین نے قاضی مغیث سے اس کی سربراہی میں ہونے والی فتح دکن کے مال غنیمت کے بارے پوچھا کہ وہ اس کی ملکیت ہے یا بیت المال کی؟ قاضی نے فیصلہ دیا کہ یہ مال غنیمت اس کا نہیں بلکہ بیت المال کا ہے۔ یہ سن کر سلطان غیض و غصب سے آگ بولा ہو گیا لیکن قاضی مغیث نے کہا میں نے جو فیصلہ دیا وہ شریعتِ اسلامی کے مطابق ہے خواہ آپ مجھے قید میں ڈال دیجیے یا قتل کر دیجیے۔ میں قرآن و حدیث کے سوا کسی مصلحت کی بنا پر فیصلہ نہیں کر سکتا۔ لوگوں کو یہ لیکن ہو گیا کہ سلطان اُسے قتل کروا دے گا، لیکن اگلے روز سلطان نے قاضی مغیث کو طلب کر کے خلعت اور انعام سے نوازا اور اس نے کہا: ”میں مسلم ہوں میں کئی ایسے اقدامات کرتا ہوں جس میں بہت سی جانیں ضائع ہو جاتی ہیں، لیکن وہ فیصلے سلطنت کی بہتری اور عوام کی بہبود کے لیے ضروری ہوتے ہیں مجھے معلوم نہیں کہ روز قیامت مجھ سے کیا سلوک کیا جائے گا۔“^(۱۶) قضائی اس اہمیت کے پیش نظر سلاطینِ دہلی نے جو نظام قضائی تشكیل دیا اس کا خاکہ یہ تھا۔

دیوان القضا

سلطین دہلی کا نظام حکومت مختلف دیوانوں (وزارتوں) پر مشتمل تھا۔ ان میں سے ایک بڑی وزارت دیوان رسالت تھی۔ یہ دیوان رسالت دین، عدل اور حسبے کے شعبوں پر مشتمل تھا۔ اس دیوان کی نگرانی ایک وزیر کے پردہ ہوتی جسے صدر الصدور یا صدر جہاں کہا جاتا۔ یہ قاضی ممالک بھی ہوتا۔ محکمہ قضا کے تمام قاضی اس کے ماتحت ہوتے۔^(۱۷)

۱۲۰۶ء سے ۱۲۲۸ء تک قاضی القضاۃ محکمہ عدل کا سربراہ رہا جب کہ ۱۲۲۸ء میں سلطان ناصر الدین (خاندان غلام کا آخری حکم ران) نے صدر جہاں کا الگ عہدہ قائم کیا۔ دیوان القضا میں اسلامی شرع کے مطابق فیصلے کیے جاتے، لہذا اسے دیوان الشرع اور دیوان ریاست بھی کہا جاتا۔^(۱۸) قاضی ممالک کو قاضی مظالم کی حیثیت سے لوگوں کی طرف سے افسروں کے خلاف شکایات بھی سننا پڑتی۔ اگر کوئی فریادی اس فیصلے سے مطمئن نہ ہوتا تو بہ راہ راست وہ سلطان سے بھی دادرسی کر سکتا تھا۔ تمام ملک کے مفتی اور قاضی دیوان القضا کے ماتحت ہوتے، ہر شہر میں ایک قاضی ہوتا جو وہاں کے مقدمات سنتا۔ قاضیوں کا تقرر مرکزی طرف سے ہوتا۔ دیوان القضا کے فیصلوں کی تعییل تمام متعلقہ حکاموں پر لازم تھی۔ عدل و انصاف کے حوالے سے بادشاہ کا فیصلہ آخری ہوتا لیکن سلطان اس وسیع اختیار کا استعمال بہت کم کرتا۔ سلطان، عدالت انصاف کے معاملات میں خود بھی ذاتی طور پر دل چسپی لیتا، یعنی یا ہفتے کے مقررہ دنوں (پیر اور جمعرات) میں دربار کا انعقاد کرتا۔ مظالم یعنی افسران کی بے جا زیادتیوں کی شکایات کے فیصلے بھی خود بادشاہ کرتا۔^(۱۹) عدیہ کی آزادی کا عالم یہ تھا کہ ایک عام شخص سلطان وقت پر عدالت میں مقدمہ دائر کر سکتا تھا اور سلطان خود بھی کسی کے خلاف بذریعہ عدالت کا روائی کرتا۔^(۲۰)

سلطین دہلی کی عدالتیں

سلطین دہلی کے پانچ خاندانوں نے ۳۲۰ سال حکومت کی۔ اس دوران میں حکومتی اداروں میں اگرچہ مختلف تبدیلیاں بھی ہوتی رہیں، لیکن مجموعی طور پر ان کا نظام قضا مندرجہ ذیل پانچ قسم کی عدالتوں پر مشتمل تھا۔

۱- عبدالجید سالک، مسلم ثقافت ہندوستان میں، ۱۵۳۔

18 - Bashir Ahmad, *op.cit.*, 105.

۱۹ - ڈاکٹر ریاض الاسلام، تاریخ سلطنت دہلی، ۲۶۹۔

۲۰ - ضیاء الدین برلن، تاریخ ہندو روزشائی، ۳۰۵-۳۰۸۔

۱- مرکزی عدالتیں

ان عدالتوں سے مراد وہ عدالتیں ہیں جو سلاطین دہلی نے اپنے دارالخلافہ دہلی میں قائم کی تھیں جن کی تفصیل یہ ہے۔

(الف) شاہی عدالت

اس عدالت کا اعلیٰ عہدے دار سلطان بہ ذات خود ہوتا۔ یہ عدالت ہفتے کے مقررہ دنوں (پیر اور جمعرات) میں دربار شاہی میں منعقد ہوتی۔ اس عدالت میں اگرچہ ہر قسم کے مقدمات یعنی ابتدائی اور مرافعہ پیش ہو سکتے، لیکن اس عدالت میں بالعموم طاقت و رامرا کے معاملات اور سرکاری افسروں کی بے جاز یاد تیوں کی شکایات پیش ہوتیں ایسے مقدمات کا فیصلہ بادشاہ خود کرتا۔^(۲۱)

قصر شاہی میں چار مفتی اقامت پذیر ہوتے، جب کوئی شخص کسی الزام میں گرفتار ہوتا تو یہ مفتی اس معاملے کی تحقیق کرتے، سلاطین کی طرف سے انھیں یہ کہا گیا تھا کہ اگر کوئی شخص ناحق مارا گیا اور تم نے اس کی جانب سے حق گوئی میں کوتاہی کی تو اس کا خون تمہاری گردن پر ہو گا۔ چنانچہ یہ مفتی عدالت شاہی میں ملزم کی مدافعت میں دلائل پیش کرنے میں کوئی دیقیقت فروغ زاشت نہ کرتے۔ اگر یہ مفتی ملزم کے دفاع میں ناکام ہو جاتے تو بادشاہ فی الفور قتل کروادیتا۔ اگر سلطان لا جواب ہو جاتا تو اس وقت مفتیوں کو واپس بھیج دیتا پھر ان کے دلائل کا جواب سوچتا۔ دوسری نشست میں اگر مفتی جواب نہ دیتے تو ملزم کو سزا دی جاتی اور اگر سلطان خود لا جواب ہو جاتا تو اس وقت ملزم کو رہا کر دیا جاتا۔^(۲۲)

جب شاہی عدالت کا باقاعدہ انعقاد ہوتا تو بڑے اہتمام سے عدالت منعقد ہوتی، اس عدالت کا نقشہ اشتیاق قریشی نے صبح الأعشی کے حوالے سے یوں نقل کیا ہے:

سلطان ایک مطلیٰ شہرے تخت پر بیٹھتا اور اس کے ارد گرد محافظہ دستے کے سپاہی اور دیگر عہدیدار ہوتے۔ قاضی ممالک قانونی مشورہ دینے کے لیے تاجدار کے پہلو میں بیٹھتا، جب نقیب عدالت کھلنے کا اعلان کرتے تو مستغیث آگے بڑھ کر اپنا استغاثہ پیش کرتا۔ جس دن اجلاس نہ ہوتا تو حاجب صرف درخواستیں وصول کر کے امیر حاجب کے پاس روانہ کر دیتے۔

- ۲۱ - ڈاکٹر ریاض الاسلام، تاریخ سلطنت دہلی، ۲۶۹۔

- ۲۲ - میگی بن احمد سر ہندی، تاریخ مبارک شاہی، مترجم، ڈاکٹر آفتاب اصغر (lahor: مرکزی اردو، ۱۹۷۶ء)، ۲۰۱۔

بالآخر یہ درخواستیں سلطان کے حضور پیش کی جاتیں۔^(۲۳) تغلق خاندان کے فرمان روا محمد تغلق کی شاہی عدالت کے بارے ہیں ابن بطوطة (م ۷۷۷ء) نے لکھا ہے:

سلطان محمد تغلق ہر پیر اور جعراٹ کو مقدمات کی ساعت کے لیے دیوان خانے کے سامنے ایک میدان میں بیٹھ جاتا اور اس کے سامنے امیر حاجب،^(۲۴) خاص حاجب، سید الحجاب اور شرف الحجاب موجود ہوتے۔ سلطان ان چاروں حاجب کو ہر دروازے پر متعین کر دیتا تاکہ وہ مستعینوں کی شکایات قابض کریں۔ اگر کسی مستعینیت کا استغاثہ پہلے دروازے پر متعین حاجب تحریر نہ کرتا تو وہ دوسرے دروازے پر متعین حاجب کے پاس جاتا۔ اگر وہ بھی انکار کرتا پھر تیسرا کے پاس جاتا۔ اگر وہ بھی انکار کر دیتا تو چوتھے دروازے پر متعین حاجب کے پاس پہنچتا۔ اگر وہ بھی انکار کرتا تو پھر مستعینیت صدر جہاں کے پاس جاتا۔ اگر صدر جہاں بھی انکار کر دیتا تو پھر مستعینیت برہ راست سلطان کے پاس اپنا استغاثہ پیش کرتا۔ سلطان نماز عشاء کے بعد ان تمام تحریروں کا خود مطالعہ کرتا۔^(۲۵)

ابتدائی مرافعہ کے لیے درخواستیں پیش کرنے کے لیے کوئی مخصوص وقت نہ تھا۔ اس مقصد کے لیے مختلف سلاطین نے مختلف طریقے وضع کیے ہوتے تھے۔ خاندان غلامیں اتمش نے مظلوم کو دن کے وقت رکھیں کپڑے پہننے کا حکم دیا تھا، اس لیے کہ اس وقت لوگ عموماً سفید کپڑے پہنتے تھے، اس کے علاوہ اس نے اپنے محل میں ایک زنجیر کے ساتھ گھٹریاں باندھا تھا۔ مظلومین اس زنجیر کو ہلاتے اور گھٹریاں کی آواز سن کر اتمش باہر آتا اور ان کے مقدمات کا فیصلہ کرتا۔^(۲۶)

محمد تغلق نے نظر ثانی کی عدالت (Court of Revision) تشكیل دی۔ اس عدالت کے لیے درخواست دینے کا کوئی وقت مخصوص نہ تھا۔ اس عدالت اپیل میں سلطان کے علاوہ دیوان القضا، دیوان رسالت، دیوان الوزارت اور دیوان العربیض کے سکریٹریوں کے علاوہ متعدد عمامدین سلطنت بھی شرکت کرتے۔^(۲۷)

- ۲۳۔ اشتیاق حسین قریشی، سلطنت دہلی کاظم حکومت، ترجمہ بلال احمد زیری (کراچی: کراچی یونیورسٹی، ۱۹۷۱ء)، ۷۷۷ء، ابہ حوالہ احمد بن علی القلقشندی، صبح الأعشی فی صناعة الإنشاء (مکہ مکرمہ: دارالباز للنشر، ۱۹۸۷ء)، ۵: ۹۱۔

- ۲۴۔ امیر حاجب سلطنت دہلی میں سلطان اور رعایا کے درمیان ایک واسطہ ہوتا۔ اس کے بغیر کوئی شخص کس طرح بھی سلطان کے حضور حاضر نہ ہو سکتا۔ بھی حاجب اپنے شاہی آقاوں کے پیغامات درخواست گزاروں اور حکام تک پہنچتا۔ اس طرح سلطان کی خدمت میں تمام عرضداریں بھی حاجب ہی پیش کرتا۔

- ۲۵۔ ابن بطوطة، عجائب الأسفار، (بیروت: دار صادر، ت-۱)، ۲: ۳۷۰۔

Mahdi Hasan Agha, *Tughlaq Dynasty* (Calcutta: Thacker Spink & Co. 1963), 540.

- ۲۶۔ عبدالقدیر ملوک شاہ بدایونی، منتخب التواریخ، ترجمہ، محمود احمد فاروقی (lahor: شغلام علی، ۱۹۶۲ء)، ۱: ۲۳۹۔

- ۲۷۔ بدایونی، منتخب التواریخ، ۱: ۱۲۳۔

سلطان جب کسی دورے پر نکلتا تو بھی عوام کو اپنی درخواستیں پیش کرنے کی اجازت ہوتی اور ان درخواستوں کے مطابق فیصلہ کیا جاتا۔ اگر کوئی مستغیث سلطان کے کسی عزیز رشتے دار کے خلاف استغاثہ دائر کرتا تو سلطان اس کی ساعت خود کرنے کے بجائے قاضی کے پروردگردیت۔^(۲۸)

(ب) عدالت قاضی القضاۃ

اس عدالت کا اعلیٰ عہدے دار قاضی القضاۃ ہوتا۔ اس عدالت میں بھی ہر کسی کے خلاف کوئی بھی مقدمہ پیش کر سکتا تھا۔ سلطان نے اگر کسی کے خلاف کوئی مقدمہ کرنا ہوتا تو وہ اس عدالت کی طرف رجوع کرتا، جیسا کہ سلطان محمد تغلق نے ایک شخص کے خلاف قاضی القضاۃ کی عدالت میں تہین کا مقدمہ دائر کیا اور قاضی نے سلطان کے خلاف فیصلہ دیا۔^(۲۹)

اگر عوام میں سے کسی کو سلطان کے خلاف کوئی شکایت ہوتی تو وہ بھی اس عدالت کی طرف رجوع کرتے، چنانچہ ایک امیر نے قاضی کی عدالت میں یہ استغاثہ دائر کیا کہ سلطان نے اس کے بھائی کو بے انصافی میں سزاۓ موت دی۔ سلطان خود اس عدالت میں پیش ہوا اور مقدمے کا فیصلہ سلطان کے خلاف ہوا۔ فیصلے کے مطابق سلطان نے مدعا کو خون بہا ادا کیا۔^(۳۰) ایک اور موقع پر ایک شخص نے اس عدالت میں سلطان کے خلاف یہ دعویٰ کیا کہ سلطان پر میرے اتنے روپے قرض ہیں۔ سلطان نے دعوے کے مطابق عدالت میں حاضر ہو کر قرض ادا کیا۔^(۳۱) سلاطین کے نزدیک قاضی القضاۃ کا منصب اس قدر محترم تھا کہ انہوں نے قاضی القضاۃ کو یہ بدایت بھی کی ہوتی تھی کہ وہ سلطان کی آمد پر کھڑا رہنے ہے۔^(۳۲) جس وقت قاضی القضاۃ کی عدالت منعقد ہوتی تو اس وقت درج ذیل لوگ عدالتی معاون عملہ کے طور پر کام کرتے۔

۱- **مفہوم:** یہ قاضی القضاۃ کو قانونی مشورہ دیتے، اختلاف رائے کی صورت میں سلطان سے مشورہ کیا جاتا۔

۲- **پہنچت:** ہندوؤں کے دیوانی مقدمات میں قاضی القضاۃ کی راہ نمائی کرتا۔

-۲۸- ابن بطوط، عجائب الأسفار، ۲۶۷۔

-۲۹- عبد القادر بدایونی، منتخب التواریخ، ۱: ۲۳۹۔

-۳۰- اشتیاق حسین قریشی، سلطنت دہلی کا نظم حکومت، ۱۔

-۳۱- ابن بطوط، سفر نامہ ابن بطوطہ، مترجم رئیس احمد جنفری (کراچی: نیس اکیڈمی، ۱۹۸۲ء)، ۳: ۲۸۵-۲۸۶۔

-۳۲- اشتیاق حسین قریشی، سلطنت دہلی کا نظم حکومت، ۱۔

۳- دادکہ: قاضیوں کے انتظامی مددگار کے طور پر تعینات کیا جاتا۔ ہر وہ شخص جس کے نام عدالت سے حاضری کا حکم جاری ہوتا تو وہ اُسے عدالت میں حاضر کرتا اور موجود رکھتا نیز قاضیوں کے فیصلوں کی تعیین کرتا۔^(۳۳)

(ج) دیوان الرسالت / عدالت صدر جہاں

جبیسا کہ پہلے ذکر کیا جا پکا ہے کہ دیوان الرسالت عہد سلاطین دہلی میں ایک کمل وزارت کا نام تھا۔ جس کے ذیلی شعبے عدل، دین اور حسبہ تھے، اس وزارت کے سربراہ کو صدر جہاں کہا جاتا۔ بشیر احمد کے مطابق یہ دو الگ الگ عدالتیں تھیں، لیکن ان کا اعلیٰ عہدے دار صدر جہاں ہی تھا۔ دیوان الرسالت دیوانی مقدمات کی اعلیٰ ترین عدالت مرافقہ تھی، یہ مراجعت دیوان السیاست، مظالم، قضا اور گورنرزوں کے فیصلوں سے متعلق ہوتے۔ جب کہ عدالت صدر جہاں میں مذہبی امور سے متعلق مقدمات پیش ہوتے۔^(۳۴) سلطان کو اگر کسی کے خلاف استغاثہ دائر کرنا ہوتا تو وہ بھی صدر جہاں کی عدالت میں کرتا جیسے محمد شاہ تغلق نے شیخزادہ جامی کے خلاف کمال الدین صدر جہاں کی عدالت میں استغاثہ دائر کیا۔^(۳۵)

صدر جہاں کو صدر اصولو یا صدر کل بھی کہا جاتا۔ خاندان غلامان نے اپنے آغاز سے لے کر مکملہ عدالیہ کے سربراہ کو قاضی القضاۃ قرار دیا۔ ۱۲۸۸ء میں اس خاندان کے سلطان ناصر الدین نے صدر جہاں کا ایک اور اعلیٰ عہدہ قائم کیا اور قاضی القضاۃ منہاج سراج کو پہلا صدر جہاں مقرر کیا۔ اس عہدہ میں صدر جہاں مکملہ عدالیہ کا صدر سمجھا جاتا۔ نیز مکملہ امور مذہبی کا نگران بھی یہی صدر جہاں ہوتا۔ بعض اوقات صدر جہاں عدالت شاہی میں بھی مقدمات کی سماحت کرتا۔ اس کی سفارش سے قاضیوں کا تقرر ہونا اور اسی کے دفتر سے احکام تقرر کا اجر ہوتا۔ ۱۲۹۵ء تک صدر جہاں کا عہدہ قائم رہا۔ ۱۲۹۵ء میں علاء الدین خلجی نے جب انتظام سلطنت سنہالا تو اس نے ان دونوں عہدوں کو ختم کر دیا اس کے بعد ۱۳۵۱ء میں جب فیروز شاہ تغلق نے سلطنت سنہالی تو اس نے عارضی طور پر ان دونوں عہدوں کو الگ الگ کر دیا، لیکن بالعموم ان دونوں عہدوں پر ایک ہی شخص کو تعینات کیا جاتا۔ صدر جہاں کا عہدہ تاحیات ہوتا اور اس کے ذمہ یہ چار فرائض ہوتے۔

۳۳ - M. Bashir Ahmad, *Administration of Justice in Medieval India*. 114.

ضیاء الدین برنسی، تاریخ فیروز شاہی، ۲۲۷۔

۳۴ - M. Bashir Ahmad, op.cit., 104.

یحییٰ بن احمد، تاریخ مبارک شاہی، ۲۰۲۔

- ۱- فصلِ خصومات
- ۲- امور شرعیہ کا احتساب
- ۳- امامت
- ۴- عطاءے خطابات^(۳۱)

(د) عدالتِ امیرداد

مقدمات کی ساعت کے لیے عدالت امیرداد چو تھی مرکزی عدالت تھی۔ اس عدالت کو دارالعدالت کہا جاتا۔ سلطان اس عدالت کی بھی سربراہی کرتا۔ لیکن سلطان کی عدم موجودگی میں امیرداد اس عدالت کی صدارت سے متعلق فرائض سرانجام دیتا۔ امیرداد کو دادبک اور امیر العدل بھی کہا جاتا۔ یہ عدالت مظالم کے متعلق مقدمات کی ابتدائی و عدالتِ مرافعہ تھی، بے قول مہاجن:

He presided over the court of Mazalim in the Absence of Sultan.^(۳۷)

یعنی امیرداد سلطان کی عدم موجودگی میں عدالت مظالم کی صدارت کرتا۔ جب کہ سلطان کی موجودگی میں امیرداد عدالت مظالم کے انتظامی امور سرانجام دیتا۔ بعض اوقات سلطان اپنی موجودگی میں بھی مظالم کی ساعت اس کے سپرد کر دیتا۔ امیرداد اعلیٰ مرتبہ، متینی، باکردار اور اعلیٰ قابلیت کا حامل ہوتا۔ اُسے معقول مشاہرہ دیا جاتا تاکہ وہ بد عنوانی نہ کرے۔ محمد تغلق کے دور میں امیرداد کا مشاہرہ پیچاں ہزار ٹنکہ^(۳۸) سالانہ تھا۔ سلطنتِ دہلی میں امیرداد اختریاً ہوتا کہ اعلیٰ ملکی سیاست میں بھی حصہ لیتا، جیسے قطب الدین ایک نے لاہور میں جب انتقال کیا تو دہلی کے امیرداد اعلیٰ اسماعیل اور دوسرے امراؤ صدور نے بدایون سے سلطانِ نشیش الدین اتمش کو بلایاتا کہ وہ آکر تخت سننجا لیں۔^(۳۹)

سلطینِ دہلی کے دور میں امیرداد کے اہم فرائض و اختیارات یہ تھے:

۱- سلطان کی عدم موجودگی میں مظالم سے متعلق مقدمات کی ساعت کرنا۔

36 - M.Bashir Ahmad, op.cit., 105-106.

اشتیاق حسین قریشی، سلطنتِ دہلی کا نظام حکومت، (باب ۱۹)، ۰۰؛ عبد الحفیظ، بر صیرپاک و ہند میں اسلامی نظام عدل و گستاخی، ۱۰۰۔

37 - V.D. Mohajan, *The Sultant of Delhi, Bombaby*, Chand Co. 1963, 238.

۳۸ - ٹنکہ عہد سلطین میں سونے اور چاندی کا سکھ ہوتا جس کی مایت ۱۰۰ اجیت (پیسہ) کے برابر ہوتی۔ (سی۔ بن احمد، تاریخ مبارک شاہی، ۱۲۶، ۱۲۷)۔

۳۹ - منہاج سراج، طبقات ناصری، ۱: ۷۸۷۔

- ۲ بلند مرتبہ مجرموں کو عدالت میں پیش کرنا۔
- ۳ قاضی کی عدالت میں شرکت کرنا اور اگر قاضی کی طرف سے دی گئی سزا میں شرعی حدود سے تجاوز کیا گیا ہو تو اس کی مخالفت کرنا۔
- ۴ اگر امیر داد کو قاضی کے فیصلے میں غلطی کا شہر ہو تو قاضی کی توجہ اس طرف مبذول کروانا۔
- ۵ قاضی کے متفقہ فیصلے یا اعلیٰ عدالت کے فیصلے تک تعیین کی کارروائی ملتوی کرنا۔
- ۶ قاضیوں کے فیصلوں کی تعیین کرانا، نیز عدالتوں کے انتظامی امور طے کرنا۔
- ۷ امیر داد کے دفتر میں ان دستاویزات کی نقول کو محفوظ رکھا جاتا جس کا اندرانج قاضی کی عدالت میں کیا جاتا۔^(۲۰)

(ھ) دیوان سیاست

محر تعلق کے دور میں یہ عدالت عارضی طور پر قائم کی گئی جس میں صرف تعریری جرائم (حسب) سے متعلق مقدمات پیش کیے جاتے۔^(۲۱) مرکزی عدالتوں کی یہ تفصیل بشیر احمد کے مطابق ہے۔ نیز اس تفصیل کے مطابق صدر جہاں اور قاضی القضاۃ کے عہدے الگ الگ تھے۔

واحد حسین کے مطابق عہد سلاطین دہلی میں یہ مرکزی عدالتیں تھیں۔

نمبر شمار	نام عدالت	اعلیٰ عہدے دار
-۱	عدالت شاہی	سلطان
-۲	چیف کورٹ آف جسٹس	میر عدل
-۳	عدالت قاضی القضاۃ	قاضی القضاۃ
-۴	عدالت تحت متعلق امور مذہبی	عدالت تحت متعلق قانون ملک کامن لا
-۵	عادل یا قاضی	عادل یا قاضی ^(۲۲)

-۲۰۔ اشتیاق حسین قریشی، مصدر سابق، ۳۷، ۱؛ عبد الحفیظ، مصدر سابق، ۹۳۔

V.D Mohajan, The Sultant of Delhi. P. 239.

41 - Muhammad Bashir Ahmad, op.cit., 104.

-۲۲۔ عبد الحفیظ، بر صیرپاک وہند میں اسلامی نظام عدل و گسترشی، ۱۰۰۳، ۱۔

Wahid Hussain, *Administration Justice during Muslim Rule in India*, 71.

۲- صوبوں کی عدالتیں

عہد سلاطین دہلی میں صوبائی دارالحکومتوں میں یہ عدالتیں قائم کی گئیں تھیں:

نمبر شمار	نام عدالت	نویعت مقدمات	اعلیٰ عہدے دار
۱-	عدالت ناظم صوبہ	ابتدائی و مرافعہ	ناظم یا گورنر صوبہ
ب-	گورنر کی مجلس عدالت	مرافعہ	گورنر
ج-	عدالت قاضی صوبہ	ابتدائی و مرافعہ	قاضی صوبہ
د-	گورنر کی مجلس عدالت	امور مذہبی و قانون ملک	قاضی / صدر صوبہ
ھ-	عدالت دیوان صوبہ	مالی مقدمات	دیوان صوبہ

صوبوں میں گورنر یا ناظم صوبہ سلطان کی نمائندگی کرتا۔ یہ بھی سلطان کی طرح ابتدائی استغاثہ اور مراجعت کی ساعت کرتا۔ ابتدائی مقدمات میں تو ناظم صوبہ تنہا اجلاس کرتا، اگر فریق مقدمہ اس کے فیصلے سے مطمین نہ ہوتا تو وہ مرکزی عدالتِ مرافعہ میں چارہ جوئی کرتا۔ اگر گورنر کے پاس صوبے کے دیگر عہدے داروں کے فیصلوں کے خلاف مراجعت ہوتا تو اس کی ساعت کے لیے ایک مجلس منعقد ہوتی جو قاضی صوبہ اور گورنر پر مشتمل ہوتی، اس مجلس میں نہ صرف مقامی صوبے کی عدالتوں کے مراجعت بلکہ خود قاضی صوبہ کے فیصلوں کے مراجعت بھی آتے۔ قاضی صوبے اپنے فیصلوں کے مراجعت کی مجلس میں مجلس عدالت کا رکن نہ ہوتا۔ اگر کسی فریق کی ان مراجعت کے فیصلوں سے تشغیل نہ ہوتی تو دارالسلطنت کی عدالت مرافعہ میں چارہ جوئی کرتا۔^(۳۳)

صوبے کا سب سے بڑا قاضی، قاضی صوبہ کہلاتا، اسے دیوانی و فوج داری دونوں قسم کے اختیارات ہوتے۔ قاضی صوبے کے تمام نظام عدالیہ کا ذمہ دار ہوتا اور اعلیٰ اختیارات کا حامل ہوتا۔ قاضی صوبہ کا درجہ صوبائی گورنر کے بعد اہم ترین سمجھا جاتا لیکن یہ گورنر کے ماتحت نہ ہوتا، صوبائی قاضی کا انتخاب مرکز کے قاضی القضاۃ، صدر جہاں اور سلطان کے فرمان سے عمل میں آتا۔

قاضی کے لیے ضروری ہوتا کہ وہ جید عالم اور متین ہو۔ ان کا ایک صوبے سے دوسرے صوبے میں تبادلہ بھی ہو سکتا تھا۔ جیسے قاضی جلال الدین کاشانی کو تبادلے کے بعد بدایون کی قضا پر تعینات کیا گیا۔ اگر کوئی قاضی اپنے فرائض کو درست طریقے سے انجام نہ دیتا تو اس کا تزلیل کر دیا جاتا یا اسے بر طرف کر دیا جاتا۔ جیسے قاضی

تاج الدین کو اودھ کی قضاۓ اسی بنابر معزول کر دیا گیا۔^(۲۴) ترقی کی صورت میں صوبے کا قاضی دارالسلطنت کا قاضی القضاۓ مقرر کیا جاتا، نیز قاضی صوبہ اپنے اضلاع کے ضلعی قاضیوں کے تقری سفارش گورنر کے پاس کرتا۔^(۲۵)

۳۔ ضلعی عدالتیں

سلطنت دہلی میں تیرے درجے کی عدالتیں ضلعی عدالتیں تھیں، ہر ضلعی صدر مقام پر یہ لوگ عدالتی فرائض سرانجام دیتے۔ ان عدالتوں کی تفصیل درج ذیل ہے:

۱۔ قاضی: ضلعی قاضی کی عدالت میں ہر قسم کے دیوانی و فوج داری مقدمات پیش ہوتے۔ ضلعی قاضی

ان مقدمات کا فیصلہ کرتا۔ ان کے علاوہ دیگر قاضیوں، کوتوال، اور دیہی پنجابیوں کے فیصلوں

کے مراجعت پیش ہوتے۔ تعزیری جرائم میں قاضی سزاے موت بھی دے سکتا تھا۔

ب۔ دادبک: معمولی قسم کے دیوانی مقدمات اس عدالت میں پیش کیے جاتے۔

ج۔ فوج دار: فوجدار کی عدالت میں معمولی قسم کے فوج داری مقدمات نمائے جاتے۔

د۔ صدر: زمینوں اور جسٹری وغیرہ کے جگہ صدر کی عدالت میں پیش ہوتے۔

ہ۔ عامل: عامل کی عدالت میں مال گزاری کے مقدمات پیش ہوتے۔

و۔ کوتوال: معمولی قسم کے تعزیری مقدمات کا فیصلہ کوتوال کے ہاں کیا جاتا۔

ضلعی عدالتوں میں انعقاد عدالت کے وقت پر درج ذیل افراد بھی موجود ہوتے۔

۱۔ مفتی ۲۔ پنڈت ۳۔ محتسب ۴۔ دادبک

ان کے علاوہ یہ ماتحت عملہ بھی عدالت میں موجود ہوتا۔

الف) کاتب: فریقین مقدمہ کے بیانات قلمبند کرتا۔

ب) فقیہ: فتوے اور نظر لکھتا۔

ج) ناظر: عدالت کے تمام انتظامی امور کا ذمہ دار ناظر ہوتا۔

ان کے علاوہ منشی اور چوکی دار بھی عدالت میں موجود ہوتے۔

-۲۴۔ ضیاء الدین برلنی، تاریخ فیروز شاہی، ۳۲۸۔

-۲۵۔ عبدالجیط، بر صیر پاک وہند میں اسلامی نظام عدل و گستاخی، ۰۳۰۔

ان عدالتوں کے علاوہ ہر فوجی چھاؤنی میں قاضی اردو یا قاضی عسکر معین ہوتا۔ یہ قاضی فوجی چھاؤنی میں ہر طرح کے مقدمات نمائاتا۔ ضلعی صدر مقام کے علاوہ ہر چھوٹے بڑے شہر میں ایک قاضی مقرر کیا جاتا۔ دیہاتوں میں پنجابیت کے نام سے بھی عدالت کام کرتی۔ اس کا سر قبضہ ناظم یا فوج دار کی طرف سے معین ہوتا۔ پنجابیت میں مقامی عام سطح کے مقدمات نمائائے جاتے۔^(۲۹)

قاضیوں کے فرائض و اختیارات

سلطنت دہلی میں قاضیوں کے قضا کے علاوہ یہ اختیارات بھی تھے:

الف) قاضی القضاۃ ملک میں راجح تمام شرعی نظام اور مذہبی امور کے انتظام کا ذمے دار ہوتا۔

ب) قاضی القضاۃ دیگر مقامی قاضیوں کا تقرر کرتا۔

بقول قریشی: سلطنت دہلی کے آغاز میں مقرر شدہ قاضی صرف تنازعات کا فیصلہ کرتے، البتہ بعد میں ان کا دائرہ اختیار و سبق کر دیا گیا۔ چنانچہ قاضیوں و ذہنی پس ماندہ افراد کی جانب ادا کا انتظام و انصرام، و صیتوں پر عمل درآمد، او قاف کی گئر انی، لاوارث بیواؤں کے لیے شوہر کی تلاش میں مدد دینا، سڑکوں کی مرمت اور دیکھ بھال کرنا۔ شوارع عام اور کھلے میدانوں میں ناجائز تجاوزات کو روکنا، تنازع فیہ جانب ادا کو امانت رکھنا یا امانت دار کا تعین کرنا اور شرع کا احترام برقرار رکھنا۔ یہ تمام فرائض و اختیارات قاضیوں کے سپرد کیے گئے۔^(۳۰)

قاضیوں کا تقرر

کسی بھی نظام کی بہتری اس نظام کے عہدوں پر مقرر کردہ افراد کی الہیت سے وابستہ ہوتی ہے۔ سلطنت دہلی نے اس اصول کی پاس داری کی اور قضاۃ کا تقرر الہیت اور تقوے کی بنابر کیا جاتا تاکہ وہ اپنے فرائض عبادت سمجھ کر ادا کریں۔

اس دور کے قاضیوں میں قاضی ضیاء الدین، منہاج سراج، قاضی جلال الدین کاشانی، قاضی سعد الدین، قاضی جلال الدین، قاضی حمید الدین ناگوری، قاضی نصیر الدین، قاضی کبیر الدین، قاضی قطب الدین کاشانی، قاضی عمار الدین شکور حانی، ابن بطوطہ اور قاضی مغیث زیادہ معروف ہیں۔ علاؤ الدین نے ایک قاضی القضاۃ کا تقرر اعلیٰ کردار کی بجائے عام خدمات کے صلہ میں کیا تو اس کا تقرر عوام میں بہت غیر مقبول ثابت ہوا۔ اس طرح سلطان

قطب الدین مبارک شاہ نے ایک نااہل قاضی اسحق ضیاء الدین کو قاضی القضاۃ مقرر کیا تو عوام میں شورش برپا ہو گئی۔ بالآخر قاضی اور سلطان دونوں قتل کر دیے گئے۔ اس طرح قاضی شمس الدین کو بغاوت کے الزام میں موت کی سزا دی گئی۔ غیاث الدین بلبن نے مکملہ قضا کو مزید بہتر بنانے کے لیے ایک خفیہ مکملہ قائم کیا ہوا تھا تاکہ اپنے جاسوسوں کے ذریعہ مکملہ عدالیہ کی خوبیوں اور خامیوں کو معلوم کرے، اگر جاسوس سلطان کو کسی معاملے کی خبر دینے میں تسابیل کرتے تو انہیں سزا دی جاتی۔^(۳۸)

قاضیوں کی تنخواہیں

مکملہ قضا کی اہمیت ہر دور میں مسلمہ رہی اس اہمیت کے پیش نظر اس منصب کو انجام دینے والے افراد کی تنخواہیں بھی معقول رہیں۔ سلاطین دہلی نے بھی اپنے دور میں قاضیوں کی مناسب تنخواہیں مقرر کیں۔ محمد تغلق کے دور میں قاضی القضاۃ کی تنخواہ سماں ہر اڑکنکے سالانہ تھی۔^(۳۹)

مصادرِ قضا

سلطنتِ دہلی کے وقت ہندوستان میں مسلم اکثریت حنفی المذہب تھی۔ سلاطین دہلی اور جو ترک ہندوستان آئے وہ بھی حنفی سنی تھے۔ بغداد کی طرح دہلی کا سرکاری مذہب بھی حنفی تھا۔

اس عہد کے قاضی حاکموں کے دائرة اختیار سے مکمل طور پر آزاد ہوتے۔ قاضی مقدمات کے فیصلے قرآن مجید، سنت رسول ﷺ، صحابہ کرامؐ کی متفقہ آراء، اجماع امت، استحسان، استصحاب، استصلاح، عرف و نظائر، عادت، قیاس استقراری اور اصول محدث کے مطابق فیصلہ کرتے۔ بعض صورتوں میں قاضی وقت کے سلطان سے بھی راہ نمائی حاصل کرتا، اس صورت میں سلاطین اپنے فرائیں کے ذریعہ بھی کسی قانون کی بہ وقت ضرورت تو ضح کرتا یا قاضی کو اس سے متعلق ہدایات دیتا۔

مقدمات میں سمجھوتے کی بھی اجازت ہوتی ہے شرطے کہ سمجھوتہ خلاف شرع نہ ہوتا۔ شہادت کے ضمن میں تمام مسلمان قابل اعتماد سمجھے جاتے سوائے ان لوگوں کے جنہیں بڑے بڑے جرم میں یادو غلطی کی سزا مل چکی ہو یا جن پر اس مقدمے کے حوالے سے جانب داری کا شبہ کیا جاتا ہو۔ غیر مسلموں کے مابین تنازعات کا فیصلہ

-۳۸- ضیاء الدین برلنی، تاریخ فیروز شاہی، ص ۳۵۲، ۳۰۸، ۳۰۵؛ سید ریاست علی ندوی، عہد اسلامی کا ہندوستان (لاہور:

تحقیقات، ۱۷۲-۲۰۲)۔

-۳۹- فاقہشندی، صبح الأعشی، ۹۰:۵؛ اشتیاق حسین قریشی، سلطنتِ دہلی کا نظم حکومت، ۱۷۱-

رواجی قانون کے مطابق کیا جاتا، ان کا فیصلہ عموماً مقامی عدالتیں یاد بھائی پنجائیں کرتیں، ان کے مقدمات بہت کم عدالتون تک پہنچتے، مسلمانوں اور غیر مسلموں کے درمیان مقدمات کا فیصلہ اصول معدالت کے مطابق کیا جاتا۔^(۵۰)

سلطان کا عدالتی اختیار

اگرچہ سلاطینِ دہلی نے شاہی عدالت کا قائم عمل میں لایا تھا جس کی صدارت خود بادشاہ کرتا اور وہاں ابتدائی اور مرافعات کے مقدمات پیش ہوتے، لیکن اس کے باوجود بعض سلاطین قاضیوں کے فیصلوں میں بھی مداخلت کرتے۔ بقول بشیر احمد: ”سلاطینِ دہلی تقریباً ہر قسم کے مقدمے میں تنخیف سزا کا حق استعمال کرتے، یہاں تک کہ وہ اس اختیار کو سرقہ، قتل اور ڈیکتی وغیرہ کی سزاوں میں بھی استعمال کرتے۔“^(۵۱) بعض سلاطین اپنے سلطان ہونے کا غیر قانونی فائدہ بھی اٹھاتے، چنانچہ سلطان محمد تغلق نے ایک شخص کے خلاف قاضی کی عدالت میں توہین کا مقدمہ بھیجا اور جب اس کے خلاف فیصلہ ہوا تو مدعا علیہ کو کسی اور بھانے گرفتار کر لیا، اس اقدام کو مسلم رعایا نے ناپسند کیا۔^(۵۲)

سلطان اپنے اس اختیار کو بعض اوقات غلط بھی استعمال کرتے۔ مجرم کے علاوہ اس کے خاندان کے دیگر افراد کو، جو اس جرم میں شریک نہ ہوتے سزادیتے، جیسے شیخ زادہ جامی نے کسی بنا پر سلطان محمد شاہ تغلق کو ظالم کہا۔ بادشاہ قاضی شہر کمال الدین صدر جہاں کی عدالت میں پیش ہوا اور یہ استغاثہ دائر کیا کہ شیخ زادہ جامی نے اُسے بے جا طور پر ظالم کہا۔ عدالت اُسے پیش کرے اور مجھ پر ظلم ثابت کرے۔ اس کے بعد از روئے شریعت مجرم کو سزادی جائے۔ شیخ زادہ عدالت میں حاضر ہوا اور اس نے کہا کہ جب تو کسی کو حق یا ناحق قتل کرتا ہے تو اس کی ذمے داری آپ پر آتی ہے، لیکن جب تو مجرم کے یوئی بچوں کو کپڑ کر جlad کے حوالے کر دیتا ہے تو کیا یہ ظلم نہیں تو اور کیا ہے؟ یہ سن کر سلطان خاموش ہو گیا اور سوال کا جواب نہ دیا اس کے بعد عدالت برخاست ہو گئی۔ اور سلطان نے شیخ زادہ کو قفس آہنی میں ڈال دیا اور بالآخر اُسے قتل کروادیا۔^(۵۳)

- ۵۰ - اشتیاق حسین قریشی، مصدر سابق، ۱۷۳-۱۷۴۔

M.Bashir Ahmad, *Administration of Justice in Medieval India*, 7.

۵۱ - Ibid. 79.

- ۵۲ - ملوک شاہ بدایوی، منتخب التواریخ، ۱: ۲۳۹۔

- ۵۳ - بیکی بن احمد سہمندی، تاریخ مبارک شاہی، ۲۰۲، ۲۰۲۰۔

سلاطین خونی مجرموں کی ہر گز رعایت نہ کرتے اور فوراً ان سے قصاص لیتے۔ اس ضمن میں مجرم کے امیر اور اعلیٰ افسر ہونے کی بھی رعایت نہ کرتے، چنانچہ یوسف بقر اسلطان محمد تغلق کے دور میں صاحب جاہ تھا اور امراء شاہی میں بے حد ممتاز تھا۔ اس کے دو بیٹے الگ الگ ماوں سے تھے، بڑے بھائی نے چھوٹے بھائی کو موقع پا کر قتل کر دیا جس پر مقتول کی والدہ نے فرید کی فیروز شاہ نے بے حد غور و فکر کے بعد حکم دیا کہ بڑے بڑے کو دربار کے رو برو قتل کیا جائے۔ باوجودے کہ یوسف بقر اکے اس بیٹے پر بادشاہ بہت مہربان تھا، لیکن پھر بھی اس سے قصاص لیا گیا اور اُسے معاف نہ کیا اور اُسے بادشاہ کے سامنے قتل کر دیا گیا۔^(۵۳)

حرف آخر

اس تحقیق سے درج ذیل نتائج اخذ ہوتے ہیں:

- ۱- عہد سلاطین دہلی میں نظام قضاؤ منظم طریقے سے وضع کیا گیا اور قیامِ عدل کو ایک دینی فریضے کے طور پر تسلیم کیا گیا۔
- ۲- سلاطین نظام قضائیں نہ صرف خود کو باقاعدہ طور پر شامل کرتے بلکہ اس نظام کی باقاعدہ کڑی گمراہی بھی کرتے۔
- ۳- سلاطین دہلی کا نظام قضاء عدالتی و نیم عدالتی اداروں (حسبة، مظالم، اور دینی پنجابیت) پر مشتمل تھا۔
- ۴- نظامِ عدل قائم کرنے کے لیے اعلیٰ اہلیت کے حامل قاضیوں کا تقرر عمل میں لا یا جاتا اور انھیں یہ احساس دلا یا جاتا کہ قیامِ عدل ان کی دینی ذمے داری ہے۔
- ۵- نظامِ عدل کو درست رکھنے کے لیے جاسوسی کا مکمل قائم کیا جن کی رپورٹس کے مطابق قاضیوں کا تقرر، تبادلہ، ترقی، تنزل اور معطلی کی جاتی۔
- ۶- نظام قضاؤ موثر بنانے کے لئے امراء سلطنت اور اعلیٰ سرکاری عہدے داروں کے خلاف مقدمات کی سماعت سلاطین خود کرتے۔
- ۷- مجرموں کو سزا فوراً دی جاتی اور اس ضمن میں کسی قسم کی تاخیر روانہ رکھی جاتی۔

۵۳ - سراج عفیف، تاریخ فیروز شاہی، ترجمہ فدا علی طالب (کراچی: نفیس اکیڈمی، ۱۹۶۵ء)، ۳۲۶۔ اس طرح کے متعدد واقعات کا ذکر ابن بطوطہ نے اپنے سفرنامے میں کیا ہے۔ (ابن بطوطہ، سفرنامہ ابن بطوطہ، ۲: ۱۰۰-۱۲۰)۔

- ۸ عدليہ آزاد تھی، بادشاہ اپنے مقدمات قاضیوں کے سامنے پیش کرتا اور عام شہری سلطان کے خلاف عدالت میں دعویٰ دائر کر سکتا۔
- ۹ نظام عدل دیبات کی سطح سے لے کر دارالحکومت تک قائم تھا اور ہر مقام پر اس کی نسبت سے عدالتیں قائم تھیں۔
- ۱۰ بہترین نظام عدل کے قیام کے باوجود بعض سلاطین اپنے ناجائز اختیارات استعمال کرتے اور لوگوں کو ناحق سزا میں بھی دیتے۔
- ۱۱ قضاۃ کی احساس ذمہ داری اور ان کا معاشرتی تحفظ، بہتر نظام عدل اور عدليہ پر سلاطین و دیگر انتظامیہ کے عدم دباؤ کے باعث عوام کو جلد انصاف ملتا، سلاطین دبیلی کے نظام قضاۃ کی بہت بڑی خصوصیت تھی۔

